

امام ابن ماجہ

(۲۰۹ھ - ۲۷۳ھ)

تعارف - تذکرہ - خدمات

* ڈاکٹر علی اصغر چشتی

نام و نسب

ابن خلکان نے امام ابن ماجہ کا سلسلہ نسب یوں بتایا ہے:

”ابو عبد اللہ محمد بن یزید ابن ماجہ الربعی القزوی (۱) کنیت ابو عبد اللہ، نام محمد، الربعی القزوی نسب اور ابن ماجہ عرف ہے۔ شاہ عبدالعزیز نے آپ کے دادا کا نام عبد اللہ لکھا ہے اور بتایا ہے کہ ماجہ آپ کے والد کا لقب ہے اس لیے آپ ابن ماجہ کہلاتے ہیں“ (۲)

امام ابن ماجہ کی پیدائش قزوین میں ہوئی۔ قزوین ایران کا مشہور شہر ہے۔ اس کو امام ابن ماجہ کے مسکن ہونے کا شرف حاصل ہے۔ علامہ حموی نے عجم البلدان میں قزوین پر تفصیل سے بحث کی ہے اور اس کے مناقب میں روایات کا تذکرہ بھی کیا ہے۔ (۳)

ابتدائی حالات

امام ابن ماجہ ۲۰۹ھ میں پیدا ہوئے۔ یہ وہ دور تھا جب قزوین میں علمی مراکز کی بہتات تھی۔ جن شیوخ کے حلقوں کو بہت شہرت اور اہمیت حاصل تھی ان میں سے چند کے نام یہ ہیں:

* مدیر مسؤل، ”مجلہ معارف اسلامی“، ڈین، کلیہ عربی و علوم اسلامیہ، علامہ اقبال اوپن یونیورسٹی، اسلام آباد۔

- ① علی بن محمد ابوالحسن طنافسی۔ (م۔ ۲۳۳ھ)
- ② عمرو بن رافع ابو جرجری۔ (م۔ ۲۳۷ھ)
- ③ اسماعیل بن ابویہل قزوینی۔ (م۔ ۲۳۷ھ)
- ④ ہارون بن موسیٰ تمیمی۔ (م۔ ۲۳۸ھ)
- ⑤ محمد بن ابی خالد ابوبکر قزوینی۔ (م۔ ۲۳۸ھ)

امام ابن ماجہ نے ان مشائخ سے بھرپور استفادہ کیا۔ آپ کی زندگی کے ابتدائی حالات مؤرخین کے ہاں دستیاب نہیں ہیں۔ البتہ علم حدیث کے حصول کیلئے آپ نے جو جدوجہد اور کدوکاوش کی اس کے بارے میں علماء نے صراحت کی ہے۔

ابن خلکان اس ضمن میں لکھتے ہیں:

ارتحل إلى العراق والبصرة والكوفة وبغداد ومكة والشام ومصر
والرى لكتب الحديث

”علم حدیث کی تلاش و جستجو میں آپ نے عراق، بصرہ، کوفہ، بغداد، حجاز، شام، مصر اور
رے کا سفر کیا“۔ (۴)

حافظ ابن حجر لکھتے ہیں:

سمع بخراسان والعراق والحجاز ومصر والشام وغيرها من
البلاد..... (۵)

”وغیرہا من البلاد“ سے اندازہ ہوتا ہے کہ ان مذکورہ شہروں کے علاوہ اور شہروں کا
سفر بھی کیا تھا جس کا ثبوت آپ کے شیوخ کے ناموں سے بھی ملتا ہے۔

حافظ ابوالقاسم علی بن حسن (م ۵۵ھ) نے ائمہ ستہ کے شیوخ پر ایک مستقل کتاب لکھی ہے جن میں امام

ابن ماجہ کے شیوخ کا بھی ذکر کیا ہے۔ ان میں سے چند مشہور حضرات کے نام یہ ہیں:

- ① ابراہیم بن منذر خرامی۔ (م۔ ۲۳۶ھ)
- ② ابوبکر بن ابی شیبہ۔ (م۔ ۲۳۵ھ)
- ③ ہشام بن عمار۔ (م۔ ۲۴۵ھ)
- ④ جبارہ بن المغلس۔ (م۔ ۲۴۱ھ)
- ⑤ عبداللہ بن معاویہ۔ (م۔ ۲۲۳ھ)
- ⑥ محمد بن روح۔ (م۔ ۲۴۲ھ)
- ⑦ داؤد بن رشید۔ (م۔ ۲۹۱ھ)
- ⑧ محمد بن عبداللہ بن نمیر۔ (م۔ ۲۳۴ھ)

تلامذہ

امام ابن ماجہ کا شمار اپنے دور کے معروف و مشہور محدثین میں تھا۔ اس لئے بے شمار طلبہ نے آپ سے کسب فیض کیا۔ آپ کے جن تلامذہ کو شہرت حاصل ہوئی ان میں سے چند کے نام درج ذیل ہیں:

- ۱۔ ابراہیم بن دینار۔
- ۲۔ احمد بن ابراہیم قزوینی۔
- ۳۔ ابوالطیب احمد بن روح شعرانی بغدادی۔
- ۴۔ احمد بن محمد مدنی۔
- ۵۔ اسحاق بن محمد قزوینی۔
- ۶۔ جعفر بن ادریس۔
- ۷۔ ابوبکر حامد البہری۔

- ۸۔ حسین بن علی۔
 ۹۔ سلیمان بن یزید قزوینی۔
 ۱۰۔ محمد بن علی صفار۔
 ۱۱۔ ابوالحسن القطان۔
 ۱۲۔ اسحاق بن محمد۔ (۶)

علماء کا اعتراف کمال

امام ابن ماجہ کی جلالہ شان، علمی مقام اور علم حدیث کیلئے آپ کی خدمات کا اعتراف علماء نے بہت عمدہ الفاظ کے ساتھ کیا ہے۔ ابن خلکان لکھتے ہیں:

”کان إماما فى الحديث عارفا بعلمه وجميع ما يتعلق به“۔

”آپ ائمہ حدیث میں سے ہیں۔ علم حدیث کے تمام انواع و اقسام پر آپ کو دسترس حاصل تھی“۔ (۷)

حافظ ابن کثیر لکھتے ہیں:

”هو أبو عبد الله محمد بن يزيد بن ماجه صاحب كتاب السنن المشهورة، وبى دالة على علمه وتبحره واطلاعه واتباعه للسنة فى الأصول والفروع“۔ (۸)

”امام ابن ماجہ کی سنن علماء کے ہاں متداول، معروف اور مشہور ہے۔ آپ کی مرتب کردہ کتاب سے آپ کی صلاحیت، اصابت فکر، معلومات اور اصول و فروع میں سنت کے ساتھ انسلاک کا باآسانی اندازہ ہو جاتا ہے“۔

ابویعلیٰ خلیلی کہتے ہیں:

ابن ماجہ ثقہ کبیر متفق علیہ یحتج بہ ، له معرفة بالحديث و
حفظه (۹)

”امام ابن ماجہ کی عدالت و ثقاہت پر علماء کا اتفاق ہے۔ آپ حدیث کے شیوخ اور حفاظ
میں سے ہیں۔“

حافظ ذہبیؒ لکھتے ہیں:

قد كان ابن ماجه حافظا صدوقا واسع العلم۔ (۱۰)

امام ابوالقاسم رافعی کا بیان ہے:

سمع الكثير وصنف السنن والتاريخ والتفسير، وكان عارفا بهذا

الشأن (۱۱)

وفات

حافظ ابوالفضل محمد بن طاہر مقدسی کہتے ہیں کہ میں نے قزوین میں امام ابن ماجہ کی تاریخ کا نسخہ دیکھا تھا جو
عہد صحابہ سے لیکران کے زمانہ تک رجال اور امصار کے حالات پر مشتمل ہے۔ اس تاریخ کے آخر میں امام ابن
ماجہ کے شاگرد جعفر بن ادریس کی یہ تحریر ہے کہ ابو عبد اللہ محمد بن یزید نے دو شنبہ کے دن انتقال فرمایا اور سہ شنبہ ۲۲
رمضان المبارک ۳۷۳ھ کو دفن کئے گئے۔ میں نے خود ان سے سنا ہے وہ فرماتے تھے کہ میں ۲۰۹ھ میں پیدا ہوا
تھا۔ اس حساب سے وفات کے وقت آپ کی عمر چونسٹھ سال تھی۔

تصنیفات

مؤرخین نے امام ابن ماجہ کی بہت سی کتابوں کا ذکر کیا ہے۔ آپ نے تفسیر، تاریخ اور حدیث تینوں
موضوعات پر گراں قدر علمی کام کیا۔ حافظ ابن کثیر لکھتے ہیں: ”لابن ماجہ تفسیر حافل۔“

علامہ سیوطی نے الاتقان میں اس کو تفسیر ابن جریر کے طرز کی تصنیف بتایا ہے۔ ابن خلکان نے آپ کی تاریخ کو تاریخ ملیح اور حافظ ابن کثیر نے تاریخ کامل سے تعبیر کیا ہے۔ تاریخ اور تفسیر پر آپ کا جمع کردہ سرمایہ وسیع، ضخیم، قابل قدر اور مفید بتایا جاتا ہے۔

سنن ابن ماجہ

اس کتاب کی افادیت اور اہمیت پر علماء کا اتفاق ہے۔ حافظ ابن حجر کہتے ہیں: (وکتاہ فی السنن جامع جید) یعنی ”ان کی کتاب سنن میں ایک عمدہ جامع ہے“۔ (۱۲)

امام ابن ماجہ کہتے ہیں:

عرضت ہذہ السنن علی اٰبی زرعة فنظر فیہ وقال: اظن ان وقع ہذا فی ایدی الناس تعطلت ہذہ الجوامع واكثر ہا

”میں نے اپنی کتاب امام ابو زرعة رازی کی خدمت میں پیش کی۔ آپ نے ملاحظہ فرمانے کے بعد ارشاد فرمایا: ”اگر یہ کتاب لوگوں کے ہاتھوں میں پہنچ گئی تو حدیث کی بہت ساری جوامع اور مصنفات کا مطالعہ لوگ چھوڑ دیں گے۔“ مقصد یہ ہے کہ لوگ دیگر کتابوں سے مستغنی ہو جائیں گے۔

حافظ ابوالقاسم القزوينی (م۔ ۶۲۳ھ) تاریخ قزوین میں لکھتے ہیں:

والحفاظ یقرنون کتابہ بالصحیحین و سنن اٰبی داؤد والنسائی
ویحتجون بما فیہ

”حفاظ حدیث سنن ابن ماجہ کو صحیحین، سنن ابوداؤد اور سنن نسائی کے برابر سمجھتے ہیں اور اس کی روایات کو قابل استدلال مانتے ہیں“۔ (۱۳)

حافظ ابن کثیر لکھتے ہیں:

هو كتاب مفيد قوي التويب في الفقه

”امام ابن ماجہ نے اپنی سنن کی تدوین میں فقہی ترتیب کو مد نظر رکھا ہے۔ یہ بہت مفید اور
واقع کتاب ہے۔“ (۱۴)

سنن ابن ماجہ کے رواۃ

امام ابن ماجہ کے تلامذہ کی فہرست بہت طویل ہے۔ ہزاروں طلبہ نے آپ کے سامنے زانوئے تلمذ تہہ
کیا۔ ان میں جن حضرات نے ”سنن“ کو روایت کیا ہے ان کے نام درج ذیل ہیں:

ابو جعفر محمد بن عیسیٰ -

سلیمان بن یزید -

سعدون -

ابو بکر حامد البہری -

ابوالحسن القطان -

ان رواۃ میں سب سے زیادہ جس کی روایت کو حسن قبول حاصل ہوا وہ شیخ ابوالحسن القطان ہیں۔ ان کے
نسخے میں بہت سی روایتیں خود ان کی سند سے بھی منقول ہیں۔ مطبوعہ نسخوں میں ’قال ابوالحسن حدثنا‘ سے یہی مراد
ہے۔ یہ اپنے زمانے کے بڑے مشہور عالم اور محدث تھے۔ ان کی ولادت ۲۵۴ھ اور وفات ۳۴۵ھ میں ہوئی۔
حافظ ذہبی نے انہیں ”صاحب ابن ماجہ“ کے نام سے یاد کیا ہے۔ (۱۵)

سنن ابن ماجہ کی استنادی حیثیت

سنن ابن ماجہ کی روایات پر علماء نے اعتماد کیا ہے اور انہیں قابل استدلال سمجھا ہے۔ امام ابوالقاسم رافعی
(م ۱۲۳ھ) کہتے ہیں کہ:

”حفاظ حدیث سنن ابن ماجہ کو صحیحین، سنن ابوداؤد اور سنن نسائی کے برابر سمجھتے ہیں۔“

اور اس کی روایات سے سند لاتے ہیں۔

حافظ ابن کثیر لکھتے ہیں:

كلها جیاد سوی الیسیرة

”سنن ابن ماجہ کی ساری روایات عمدہ ہیں سوائے چند کے“۔ (۱۶)

حافظ ذہبی کہتے ہیں:

”سنن ابن ماجہ بہت اچھی کتاب ہے۔ کاش اس میں چند واہبی (موضوع) حدیثیں نہ

ہوتیں جن کی تعداد زیادہ نہیں ہے“۔ (۱۷)

امام ابوزرعہ رازی کا بیان ہے کہ:

”میں نے ابو عبد اللہ محمد بن یزید ابن ماجہ کی کتاب کا مطالعہ کیا۔ اس میں چند معمولی

احادیث پر کلام ہے جن کی تعداد دس سے زیادہ نہ ہوگی۔ باقی کتاب میں کوئی قابل

اعتراض چیز نہیں ہے“۔ (۱۸)

حافظ ذہبی نے امام ابوزرعہ کا یہ قول بھی نقل کیا ہے کہ:

”سنن ابن ماجہ میں شاید تیس حدیثیں ایسی ہیں جن کی اسناد میں ضعف ہے“۔ (۱۹)

ممکن ہے ان سے مراد وہ تیس حدیثیں ہوں جن کو حافظ ابن الجوزی نے اپنی کتاب ”الموضوعات“ میں

درج کیا ہے اور انہیں موضوع قرار دیا ہے۔

علامہ جلال الدین سیوطی نے ابو عبد اللہ رشید کے واسطے سے نقل کیا ہے کہ:

”امام ابن ماجہ نے اپنی سنن میں ایسے رواۃ کی روایات لی ہیں جو علماء رجال کے نزدیک

غیر معیاری اور ناقابل اعتماد ہیں“۔

سنن ابن ماجہ کے متعلق ایک غلط فہمی

حافظ ابو زرعہ رازی، حافظ ابن الجوزی، حافظ ذہبی، علامہ جلال الدین سیوطی اور دیگر ناقدین کے اقوال و آراء کی وجہ سے سنن ابن ماجہ کے بارے میں غلط فہمی پیدا ہوئی کہ سنن ابن ماجہ کی روایات دیگر مصادر حدیث کے مقابلہ میں کمزور اور کم درجہ کی ہیں۔ نوبت یہاں تک پہنچی کہ ابن ماجہ کے تفردات کو ضعیف قرار دیا گیا۔ حافظ مزنی نے سنن ابن ماجہ کے بارے میں یہ کلیہ نقل کیا ہے:

کل ما انفرد به ابن ماجہ فهو ضعيف

حافظ ابن حجر اس ضمن میں لکھتے ہیں:

السنن لابن ماجہ جامع جيد كثير الأبواب والغرائب وفيه أحاديث
ضعيفة جدا“

امام ابن ماجہ کی سنن بہت عمدہ تالیف ہے۔ ابواب کی ترتیب اور منفرد روایات کی وجہ سے مفید ہے، لیکن اس میں ایسی احادیث موجود ہیں جو بہت زیادہ ضعیف ہیں۔

حافظ ابن حجر کا تجزیہ یہ ہے کہ: سنن ابن ماجہ میں ضعیف روایات آئی ہیں۔ لیکن جو کلیہ حافظ مزنی نے نقل کیا ہے اس سے آپ اتفاق نہیں کرتے۔ چنانچہ لکھتے ہیں:

وليس الأمر في ذلك على إطلاقه باستقرائى وفى الجملة، ففيه
احاديث كثيرة منكورة

”جہاں تک میرے ذاتی تجزیہ کا تعلق ہے تو امام ابن ماجہ کی ساری منفرد روایات کو ضعیف کہنا صحیح نہیں البتہ اس سنن میں غیر معیاری روایات اچھی خاصی تعداد میں پائی جاتی ہیں“

جن روایات میں امام ابن ماجہ منفرد ہیں ان میں صحیح احادیث بھی ہیں اور حسن بھی۔ مولانا عبدالرشید نعمانی نے اپنی کتاب ”ابن ماجہ اور علم حدیث“ میں اس موضوع پر بہت مفید، وقیع اور عمدہ گفتگو فرمائی ہے۔ مولانا نعمانی

کی تحقیق کے مطابق سنن ابن ماجہ کی منفرد روایات کے رجال کے متعلق بھی کلیہً یہ حکم نہیں لگایا جاسکتا کہ سب کے سب ضعیف اور ناقابل اعتماد ہیں۔ آپ نے ان روایات پر تفصیلی بحث کی ہے اور مثالوں کے ذریعہ وضاحت کی ہے کہ منفرد روایات میں حسن بھی ہیں اور صحیح بھی ہیں۔

سنن ابن ماجہ میں چونکہ ایسی احادیث آئی ہیں جو موضوع اور منکر کے درجہ کی ہیں؛ اسلئے علماء نے اس کو ”کتب ستہ“ میں چھٹا درجہ دیا ہے۔ علامہ ابوالحسن سندھی شارح سنن ابن ماجہ اپنی شرح کے مقدمہ میں لکھتے ہیں:

وبالجملة فهو دون الكتب الخمسة فى المرتبة

”کتب خمسہ کے مقابلہ میں سنن ابن ماجہ کا درجہ بہر حال کم ہے۔“

یہاں یہ بات ذہن میں رکھنے کی ہے کہ کتب ستہ میں صحت کے لحاظ سے جو درجہ بندی کی گئی ہے وہ مجموعی حیثیت سے کی گئی ہے۔ اس سے یہ نہیں سمجھنا چاہئے کہ کتب خمسہ کی ہر حدیث سنن ابن ماجہ کی ہر روایت پر صحت میں فوقیت رکھتی ہے۔ کتب خمسہ میں بھی ایسی روایات موجود ہیں جن پر سند یا متنا علماء نے کلام کیا ہے۔

سنن ابن ماجہ اور مصادر حدیث

سنن ابن ماجہ کو سب سے پہلے ابوطاہر مقدسی (۵۰ھ) نے مصادر حدیث میں داخل کیا ہے اور علماء رجال میں سب سے پہلے حافظ عبدالغنی المقدسی (۶۰ھ) نے الکمال میں ابوطاہر کی موافقت کرتے ہوئے کتب خمسہ کے بعد اس کو چھٹی کتاب قرار دیا ہے۔ متاخرین نے انہی کی رائے سے اتفاق کیا ہے۔ سنن ابن ماجہ کو کتب ستہ میں شمار کرنے کی وجہ اس کی افادیت ہے۔ اس میں بہت سی ایسی حدیثیں ہیں جو دیگر مصادر حدیث میں نہیں ہیں۔ یہی وجہ ہے کہ علماء نے شروع ہی سے اس کی وقعت اور اہمیت کو تسلیم کر لیا ہے۔ ابن خلکان، امام ابن ماجہ کے تعارف میں لکھتے ہیں:

وكتابه فى الحديث أحد الصحاح الستة

”حدیث میں ان کی مرتب کردہ کتاب صحاح ستہ میں شامل ہے“۔ (۲۰)

حواشی و حوالہ جات

- ۱- وفيات الاعيان، ج: ۲، ص: ۳۰۸۔
- ۲- مجالہ نافعہ، ص: ۲۸۔
- ۳- مجمع البلدان، ج: ۲، ص: ۱۸۰۔
- ۴- وفيات الاعيان، ج: ۲، ص: ۳۰۸۔
- ۵- تہذیب التجزیب: ج: ۹، ص: ۵۳۱ھ۔
- ۶- تہذیب التجزیب: ج: ۹، ص: ۵۳۱۔
- ۷- وفيات الاعيان: ج: ۳، ص: ۳۰۸۔
- ۸- البدايہ والنتہایہ: ج: ۱، ص: ۵۲۔
- ۹- تہذیب التجزیب۔
- ۱۰- سیر اعلام النبلاء۔
- ۱۱- المنتظم: ج: ۵، ص: ۹۰۔
- ۱۲- تہذیب التجزیب- ج: ۹/۳۱۔
- ۱۳- ابن ماجہ اور علم حدیث، ص: ۱۲۹۔
- ۱۴- الباعث الحثیث، ص: ۹۔
- ۱۵- تذکرۃ الحفاظ، ج: ۲، ص: ۱۸۹۔
- ۱۶- البدايہ والنتہایہ، ج: ۱۱، ص: ۵۵۔
- ۱۷- تذکرۃ الحفاظ، ج: ۲، ص: ۸۹۔
- ۱۸- شروط الائمہ، ص: ۱۶۔
- ۱۹- تذکرہ، ج: ۲، ص: ۱۸۹۔
- ۲۰- وفيات الأعيان، ج: ۳، ص: ۳۰۸۔
- ۲۳- آل عمران: ۷۔

- ٢٣- الزخرف: ٥٨-
- ٢٥- فى الزوائد: رجال إسناد هذا الحديث كلهم مجهولون- قاله الهيثمى-
- ٢٦- هذا الحديث أخرجه الترمذى وقال: هذا حديث حسن-
- ٢٧- هذا المتن مما انفرد به الإمام ابن ماجه-
- ٢٨- فى الزوائد: إسناده ضعيف-